

हिन्दी प्रादेशिक समाचार

आकाशवाणी चंडीगढ़

25 दिसंबर 2025, 18:10

- हरियाणा सहित देशभर में चल रहे सांसद खेल महोत्सव सम्पन्न हुए।
- प्रधानमंत्री नरेंद्र मोदी ने कहा - सांसद खेल महोत्सव के माध्यम से देशभर में हजारों प्रतिभाशाली खिलाड़ी उभर रहे हैं।
- श्री मोदी ने कहा- सरकार खेलों और खिलाड़ियों को पूरा प्रोत्साहन दे रही है।
- हरियाणा के मुख्यमंत्री नायब सिंह ने भारत रत्न पूर्व प्रधानमंत्री स्वर्गीय अटल बिहारी वाजपेयी को श्रद्धांजलि अर्पित की और उन्हें एक दूरदर्शी राजनेता बताया।
- मुख्यमंत्री ने हरियाणा के सभी शहरी स्थानीय निकायों में एक सार्वजनिक स्थल का नाम अटल बिहारी वाजपेयी के नाम पर करने की घोषणा की।
- मुख्यमंत्री नायब सिंह ने सुशासन दिवस पर कई डिजिटल परियोजनाओं एवं पोर्टल का शुभारंभ किया।
- आज क्रिसमस का त्योहार धूमधाम से मनाया जा रहा है।

प्रधानमंत्री नरेन्द्र मोदी ने कहा है कि सांसद खेल महोत्सव के माध्यम से देशभर में हजारों प्रतिभाशाली खिलाड़ी उभर रहे हैं। आज सांसद खेल महोत्सव के समापन अवसर पर वर्चुअल माध्यम से श्री मोदी ने कहा कि इसका दायरा और प्रभाव, दोनों ही काफी बढ़ गए हैं।

आज सांसद खेल महोत्सव एक जन आंदोलन बन चुका है। देशभर में दो सौ 90 से अधिक सांसदों के इस कार्यक्रम का योजना करना, लाखों नौजवानों को जोड़ना और एक करोड़ से ज्यादा युवा खिलाड़ियों द्वारा इसमें रजिस्ट्री करवाना देश के हर कोने की हिस्सेदारी है और शहरों से लेकर गांव तक हर पृष्ठभूमि की युवाओं की सहभागिता यह दिखाता है, इसका स्केल कितना बड़ा है।

प्रधानमंत्री ने कहा कि ऐसे खेल आयोजन युवाओं में हार-जीत से परे खेल भावना के विकास में योगदान देते हैं।

ये महोत्सव युवा निर्माण से राष्ट्र निर्माण के मंत्र का एक मजबूत स्तंभ भी बन रहा है। क्योंकि जीत और हार से अलग खेलों में हमें जो स्पोर्ट्स स्प्रिट, जो खेल भावना सीखने को मिलती है, उस स्पोर्ट्स स्प्रिट से, उस भावना से ही सक्षम और अनुशासी युवाओं का निर्माण होता है।

श्री मोदी ने कहा कि आज देश के युवा विश्वास से भरे हुए हैं।

अभी मैं इस प्रतियोगिता के कुछ प्रतिभागी खिलाड़ियों से बात कर रहा हूँ। जो विश्वास मुझे इन खिलाड़ियों के भीतर दिख रहा था, आज भारत के करोड़ों युवा, उसी विश्वास से भरे हुए हैं, इसलिए स्टार्टअप्स, स्पेस, साइंस और स्पोर्ट्स भारत के युवाओं ने हर क्षेत्र में अपना परचम लहरा रखा है।

श्री मोदी ने कहा कि वर्ष 2030 में जब भारत अहमदाबाद में राष्ट्रमंडल खेलों की मेज़बानी करेगा, तब पूरी दुनिया भारत की तरफ देख रही होगी। श्री मोदी ने कहा कि आज जो बच्चे दस से बारह साल आयु वर्ग में हैं, वे वर्ष 2036 ओलंपिक खेलों में भारत का प्रतिनिधित्व करेंगे। प्रधानमंत्री ने कहा कि सरकार खिलाड़ियों और खेलों को पूरा प्रोत्साहन दे रही है।

हमारी सरकार देश में हर तरह से खिलाड़ियों की मदद कर रही है। हमारी कोशिश है कि हमारे खिलाड़ियों का पूरा जोश, पूरी ताकत ट्रेनिंग के समय भी और खेलते समय भी और उनका प्रदर्शन लगातार सुधरता रहे।

हरियाणा के मुख्यमंत्री नायब सिंह सैनी ने भारत रत्न पूर्व प्रधानमंत्री स्वर्गीय अटल बिहारी वाजपेयी को भावभीनी श्रद्धांजलि अर्पित करते हुए उन्हें एक दूरदर्शी राजनेता बताया। उन्होंने कहा कि स्वर्गीय अटल जी का जीवन ईमानदारी, लोकतांत्रिक मूल्यों और जन-केंद्रित शासन का प्रतीक रहा। मुख्यमंत्री ने कहा कि वे अपने विचारों में जितने दृढ़ थे, उतने ही अपने मूल्यों और सिद्धांतों में भी अडिग थे। मुख्यमंत्री आज पंचकूला में राज्यस्तरीय सुशासन दिवस कार्यक्रम को संबोधित कर रहे थे।

मुख्यमंत्री ने कहा कि वर्तमान राज्य सरकार, अटल बिहारी वाजपेयी द्वारा दिखाए गए मार्ग का दृढ़ता से अनुसरण कर रही है और सुशासन से जुड़े उनके आदर्श आज भी हरियाणा की नीतियों और जनसेवा को प्रेरित कर रहे हैं। श्री नायब सिंह सैनी ने कहा कि राज्य के सभी 87 शहरी स्थानीय निकायों में कम से कम एक सार्वजनिक स्थल का नामकरण अटल बिहारी वाजपेयी के नाम पर किया जाएगा। उनमें अटल जी की प्रतिमाएं भी स्थापित की जाएंगी। मुख्यमंत्री ने कहा कि आज सभी निकायों में एक ऐसे सामुदायिक भवन, पार्क, वाचनालय, सभागार, वृद्धाश्रम या व्यावसायिक स्थल को चिन्हित कर लिया गया है और अगले 6 माह में अटल जी की स्मृति में इस फैसले को लागू कर दिया जाएगा। उन्होंने कहा कि स्वर्गीय अटल बिहारी वाजपेयी के जीवन और कार्यों से नई पीढ़ियों को प्रेरित करने के लिए उनके नाम पर अनेक संस्थाएं भी खोली जाएंगी। मुख्यमंत्री ने इस दौरान कई डिजिटल परियोजनाओं और पोर्टल का भी शुभारंभ किया। इनमें मानव संसाधन विभाग का सिक्योरिटी ऑफ़ सर्विस पोर्टल और नगर एवं ग्राम आयोजना विभाग के बुनियादी ढांचे से वंचित औद्योगिक क्षेत्रों की घोषणा हेतु आवेदन प्रस्तुत करने के लिए पोर्टल शामिल है। इनके अलावा मुख्यमंत्री ने सूचना जनसंपर्क एवं भाषा विभाग के प्रेस रिलीज़ मैनेजमेंट सिस्टम और ऑनलाइन प्रेस मान्यता का लोकार्पण भी किया। उन्होंने श्रम विभाग के व्यावसायिक प्रतिष्ठानों हेतु AI सक्षम इंस्टेंट पंजीकरण प्रणाली का लोकार्पण भी किया। इन पहलों का उद्देश्य सरकारी प्रक्रियाओं में पारदर्शिता, दक्षता और गति बढ़ाना तथा जनसेवाओं को अधिक सुलभ और नागरिकों के अनुकूल बनाना है। मुख्यमंत्री ने कार्यक्रम में नये वर्ष के कैलेंडर और सरकार की नीतियों व योजनाओं को प्रदर्शित करती एक कॉफी टेबल बुक का विमोचन भी किया।

हरियाणा के विभिन्न जिलों से भी पूर्व प्रधानमंत्री स्वर्गीय अटल बिहारी वाजपेयी की जयंती मनाए जाने के समाचार मिले हैं। पलवल जिला सचिवालय में सुशासन दिवस पर आयोजित जिला स्तरीय कार्यक्रम में खेल राज्य मंत्री गौरव गौतम ने बतौर मुख्य अतिथि शिरकत की। इस अवसर पर खेल मंत्री गौरव गौतम ने जैकपॉट पोर्टल का शुभारंभ किया।

आज हिसार में सुशासन दिवस पर आयोजित कार्यक्रम में विधानसभा उपाध्यक्ष कृष्ण लाल मिड्डा ने बतौर मुख्यातिथि शिरकत की। कार्यक्रम में सराहनीय कार्य करने वाले अधिकारियों और कर्मचारियों को सुशासन पुरस्कार से सम्मानित किया गया।

राज्यसभा सदस्य कार्तिकेय शर्मा ने आज जींद में आयोजित सुशासन दिवस कार्यक्रम को संबोधित किया। उन्होंने कहा कि सुशासन समयबद्ध गतिविधि न होकर जनहित में चलने वाली निरंतर प्रक्रिया है।

इस अवसर पर जिला प्रशासन की ओर से उत्कृष्ट कार्य करने वाले कर्मियों को सम्मानित किया गया।

क्रिसमस का त्योहार पूरी धूमधाम और श्रद्धा से मनाया जा रहा है। आज श्रद्धालुओं ने यीशु को याद किया और विभिन्न गिरजा घरों में जा कर प्रार्थनाएं की। पंजाब, चंडीगढ़ और हरियाणा के गिरजा घरों को रोशनियों से सजाया गया है। लोगों द्वारा उपहारों का आदान-प्रदान किया जा रहा है।
